



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

2806

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ

ເລກທີ:...../ກຊສ

ນະຄອນຫຼວງວຽງຈັນ, ວັນທີ: 20.12.2016.

ຄໍາສັ່ງແນະນຳ

ຮຽນ: ທ່ານ ຫົວໜ້າພະແນກຊັບພະຍາກອນທຳມະຊາດ ແລະ ສິ່ງແວດລ້ອມແຂວງ, ນະຄອນຫຼວງວຽງຈັນ,  
ທ່ານ ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມເມືອງ ໃນຂອບເຂດທົ່ວປະເທດ.

ເລື່ອງ: ການເພີ່ມທະວີ ຄວາມເອົາໃຈໃສ່ໃນການຈັດຕັ້ງປະຕິບັດ ວຽກງານການຄຸ້ມຄອງສັດນ້ຳ ແລະ ສັດປ່າໃນ  
ຂອບເຂດທົ່ວປະເທດ.

- ອີງຕາມ ກົດໝາຍ ວ່າດ້ວຍ ສັດນ້ຳ ແລະ ສັດປ່າ ສະບັບເລກທີ 07/ສພຊ, ລົງວັນທີ 24/12/2007 ທີ່  
ໄດ້ກຳນົດໄວ້ໃນມາດຕາ 64 ພາກທີ VII.
- ອີງຕາມ ດໍາລັດ ຂອງນາຍົກລັດຖະມົນຕີ ສະບັບເລກທີ 435/ນຍ, ລົງວັນທີ 28 ພະຈິກ 2011 ວ່າດ້ວຍ  
ການຈັດຕັ້ງ ແລະ ການເຄື່ອນໄຫວຂອງກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ.

ໃນຊຸມປີທີ່ຜ່ານມາເຫັນວ່າມີຫຼາຍທ້ອງຖິ່ນໄດ້ເອົາໃຈໃສ່ໃນການຄຸ້ມຄອງສັດນ້ຳ ແລະ ສັດປ່າ ໃນທ້ອງຖິ່ນ  
ຂອງຕົນຢ່າງຕັ້ງໜ້າ ໂດຍມີການກວດກາລາດຕະເວນຢູ່ໃນຂອບເຂດພື້ນທີ່ປ່າສະຫງວນ ແລະ ປ່າປ້ອງກັນ ແຫ່ງ  
ຊາດ, ເຂດທີ່ຫຼໍ່ແຫຼມ, ຕາມທ້ອງຕະລາດ ແລະ ຮ້ານອາຫານ, ພ້ອມດຽວກັນນັ້ນກໍໄດ້ມີການໂຄສະນາເຜີຍແຜ່ໂດຍ  
ການອອກລະບຽບ ແລະ ມີມາດຕະການຫ້າມລ່າ ແລະ ຫ້າມຈັບໃນຊ່ວງ ໄລຍະສັດປ່າ ແລະ ສັດນ້ຳ ຖືພາມານ, ອອກ  
ແມ່ແຜ່ລູກ ແລະ ສະກັດກັ້ນການຄ້າຂາຍສັດນ້ຳ ແລະ ສັດປ່າ ທີ່ຜິດກົດໝາຍ. ປຸກລະດົມການມອບອາວຸດລ່າເນື້ອ  
ແລະ ເຄື່ອງມືຫາປາແບບດັບສູນໃຫ້ອຳນາດການປົກຄອງ ເພື່ອຄຸ້ມຄອງ ແລະ ນຳໃຊ້ໃຫ້ຖືກຕ້ອງຕາມລະບຽບກົດ  
ໝາຍ ວ່າດ້ວຍ ສັດນ້ຳ ແລະ ສັດປ່າ.

ໄປຄຽງຄູ່ກັບດ້ານຕັ້ງໜ້າຍັງສັງເກດເຫັນວ່າ ຢູ່ບາງທ້ອງຖິ່ນຍັງມີປະກົດການລະເມີດຕໍ່ກົດໝາຍ ໂດຍມີການ  
ຄ້າຂາຍສັດນ້ຳ ແລະ ສັດປ່າ ທີ່ຫວງຫ້າມຢູ່ຕາມທ້ອງຕະຫຼາດ ແລະ ຕາມເສັ້ນທາງຕ່າງໆ ແລະ ຍັງມີການລັກລອບລ່າ  
ສັດນ້ຳ ແລະ ສັດປ່າ, ການຫາປາດ້ວຍວິທີການນຳໃຊ້ອາວຸດສິງຄາມ, ລຸກລະເບີດ, ຢາເບື້ອ, ທາດເຄມີ, ເຄື່ອງສອດ  
ປາ ແລະ ອື່ນໆ ບາງທ້ອງຖິ່ນຍັງມີປະກົດການລັກລອບຍິງຊ້າງປ່າ, ຄ້າຂາຍສັດນ້ຳ ແລະ ສັດປ່າ ປະເພດຫວງຫ້າມ  
(ບັນຊີ I) ແລະ ປະເພດຄຸ້ມຄອງ (ບັນຊີ II) ຢູ່ຕາມທ້ອງຕະຫຼາດ ແລະ ບັນດາຮ້ານອາຫານ ຢ່າງທຳທາຍ ໂດຍບໍ່  
ຄຳນຶງເຖິງລະບຽບກົດໝາຍ.

ປະກົດການຫຍໍ້ທີ່ກ່າວມາຂ້າງເທິງນັ້ນ ແມ່ນການກະທຳທີ່ຜິດຕໍ່ກົດໝາຍ ແລະລະບຽບການຕ່າງໆ ທີ່ລັດໄດ້ປະກາດໃຊ້, ຝົນຕໍ່ສິນທິສັນຍາສາກົນ ທີ່ສປປ ລາວ ເປັນພາຄີ ແລະທັງເປັນໄພຂົ່ມຂູ່ຕໍ່ການຂະຫຍາຍຜົນ ແລະຄວາມຢູ່ລອດຂອງສັດນ້ຳ ແລະສັດປ່າ ຂອງປະເທດເຮົາ.

ສະນັ້ນ, ເພື່ອແກ້ໄຂສິ່ງຫຍໍ້ທີ່ກ່າວໃຫ້ເຂົ້າສູ່ລະບຽບກົດໝາຍ, ເປັນການສ້າງຂະບວນການຢ່າງຕັ້ງໜ້າເນື່ອງໃນວັນປ່ອຍປ່າ ແລະອະນຸລັກສັດນ້ຳ ແລະສັດປ່າແຫ່ງຊາດ 13 ກໍລະກົດ 2016 ແລະເປັນການສ້າງເງື່ອນໄຂໃຫ້ແກ່ການຂະຫຍາຍຜົນຂອງສັດນ້ຳ ແລະສັດປ່າ.

### ລັດຖະມົນຕີ ອອກຄຳສັ່ງແນະນຳ:

ມອບໃຫ້ພະແນກຊັບພະຍາກອນທຳມະຊາດ ແລະສິ່ງແວດລ້ອມແຂວງ, ນະຄອນຫຼວງວຽງຈັນ, ຫ້ອງການຊັບພະຍາກອນທຳມະຊາດ ແລະສິ່ງແວດລ້ອມເມືອງ ປະສານສົມທົບກັບການນຳອົງການປົກຄອງທ້ອງຖິ່ນ ແລະພາກສ່ວນກ່ຽວຂ້ອງຈັດຕັ້ງປະຕິບັດວຽກງານການຄຸ້ມຄອງສັດນ້ຳ ແລະສັດປ່າໃນຂອບເຂດທົ່ວປະເທດ ດັ່ງນີ້:

- 1) ສະເໜີໃຫ້ອົງການປົກຄອງທ້ອງຖິ່ນຈັດຕັ້ງເຜີຍແຜ່ ແລະຄົ້ນຄວ້າເຊື່ອມຊຶມເນື້ອໃນຕົ້ນຕໍ ຂອງກົດໝາຍວ່າດ້ວຍສັດນ້ຳ ແລະສັດປ່າ ດ້ວຍຫຼາຍຮູບການໃຫ້ແກ່ພະນັກງານ, ທະຫານ, ຕຳຫຼວດ, ພໍ່ຄ້າແມ່ຄ້າ, ເຈົ້າຂອງຮ້ານອາຫານ ແລະປະຊາຊົນບັນດາເຜົ່າ ໃຫ້ເປັນຂະບວນການກວ້າງຂວາງ ແລະທົ່ວເຖິງ;
- 2) ໂຄສະນາເຜີຍແຜ່, ປຸກລະດົມຂົນຂວາຍໃຫ້ທົ່ວສັງຄົມເຫັນໄດ້ຄວາມສຳຄັນຂອງສັດນ້ຳ ແລະສັດປ່າ ຕໍ່ສິ່ງແວດລ້ອມໃນທຳມະຊາດ, ຕໍ່ຊີວິດການເປັນຢູ່ຂອງຄົນເຮົາ ແລະເຫັນໄດ້ເຖິງສະພາບການຫຼຸດໜ້ອຍຖອຍລົງຂອງສັດນ້ຳ ແລະສັດປ່າໃນປະເທດເຮົາ ບໍ່ວ່າທາງດ້ານຈຳນວນ ແລະຊະນິດພັນ ໂດຍຜ່ານສື່ສານຕ່າງໆ ເຊັ່ນ: ໜັງສືພິມ, ວິທະຍຸກະຈ່າຍສຽງ ແລະ ໂທລະພາບ, ບົດກາຍກອນ, ບົດເພງ, ບົດລຳ, ບົດເລື່ອງສັ້ນ ພ້ອມກັນນັ້ນຢູ່ໃນບ່ອນທີ່ມີເງື່ອນໄຂ ກໍ່ຄວນມີການຈັດປະກວດຮູບແຕ້ມ, ການຈັດວາງສະແດງ ແລະຄັດເລືອກບຸກຄົນດີເດັ່ນ ຕໍ່ການອະນຸລັກສັດນ້ຳ ແລະສັດປ່າ, ແຈກຢາຍຄຸ້ມ ແລະເອກະສານວິຊາການ ການຂະຫຍາຍຜົນປ່າ ແລະວຽກງານອະນຸລັກສັດນ້ຳ ແລະສັດປ່າ ເພື່ອເປັນຄວາມຮູ້ພື້ນຖານ ໃນການອະນຸລັກສັດນ້ຳ ແລະສັດປ່າທຳມະຊາດ ຢ່າງທົ່ວເຖິງ;
- 3) ເຮັດໃບແຈ້ງການເຖິງບັນດາຜູ້ປະກອບການ ທີ່ດຳເນີນທຸລະກິດກ່ຽວກັບສັດນ້ຳ ແລະສັດປ່າໃຫ້ປະຕິບັດຕາມກົດໝາຍວ່າດ້ວຍສັດນ້ຳ ແລະສັດປ່າ ຢູ່ໃນພາກທີ IV ການນຳໃຊ້ສັດນ້ຳ ແລະສັດປ່າ, ໝວດທີ 2 ທຸລະກິດກ່ຽວກັບສັດນ້ຳ ແລະສັດປ່າ ໃນມາດຕາ 35, 37 ແລະ 38. ພ້ອມທັງ ເອົາໃຈໃສ່ໃນການເກັບກຳຂໍ້ມູນ, ການຂຶ້ນທະບຽນສັດນ້ຳ ແລະສັດປ່າ ທີ່ນຳມາລ້ຽງ ລວມທັງການມີງາຊ້າງໄວ້ຄອບຄອງ ໃນແຕ່ລະບ້ານ, ເມືອງ ແລະ ແຂວງຂອງຕົນ;
- 4) ດຳເນີນການຕິດຕາມກວດກາ ແລະສືບຕໍ່ປຸກລະດົມຂົນຂວາຍປະຊາຊົນ ໃຫ້ເຫັນຕົວສະໝັກໃຈເປັນແບບຢ່າງໃນການມອບອາວຸດລ່າສັດ ແລະເຄື່ອງມືຫາປາແບບດັບສູນ ໃຫ້ແກ່ອົງການປົກຄອງທ້ອງຖິ່ນ ແລະເຈົ້າໜ້າທີ່ ທີ່ກ່ຽວຂ້ອງ ເພື່ອຄຸ້ມຄອງໃຫ້ຖືກຕ້ອງຕາມລະບຽບກົດໝາຍ;

- 5) ສົມທົບກັບອົງການປົກຄອງທ້ອງຖິ່ນ ປຸກລະດົມ ແລະຈັດຕັ້ງຂະບວນການປ່ອຍປາຊະນິດພື້ນເມືອງຕ່າງໆ ໃຫ້ໄດ້ຢ່າງກວ້າງຂວາງລົງໃນໝອງ, ບຶງ, ແມ່ນ້ຳລຳເຊ, ອ່າງເກັບນ້ຳ ເຊັ່ນ: ອ່າງເກັບນ້ຳຊົນລະປະທານ, ເຂື່ອນໄຟຟ້ານ້ຳຕົກ ແລະປ່ອຍສັດປາຊະນິດຕ່າງໆ ທີ່ໄດ້ມາຈາກການເພາະພັນເຂົ້າໃນປ່າສະຫງວນຕ່າງໆ ທີ່ ເຫັນວ່າມີຄວາມປອດໄພ ແລະສາມາດອອກແມ່ແຜ່ລູກໄດ້;
- 6) ຫ້າມຈັບ, ຊີ້-ຂາຍ, ຫາສັດນ້ຳ ແລະສັດປ່າ ປະເພດຫວງຫ້າມທີ່ໄດ້ລະບຸໄວ້ໃນ (ບັນຊີ I) ແລະປະເພດຄຸ້ມ ຄອງ (ບັນຊີ II) ໃນທຸກລະດູການຢ່າງເດັດຂາດ (ລາຍລະອຽດ ບັນຊີ I ແລະບັນຊີ II ມີໃນເອກະສານຊ້ອນ ທ້າຍ ຂອງຄຳສັ່ງແນະນຳສະບັບນີ້);
  - ຫ້າມນຳເອົາສັດນ້ຳ ແລະສັດປ່າ ປະເພດຫວງຫ້າມ ທີ່ຍັງມີຊີວິດ, ງາຊ້າງ, ຊາກ, ສິ້ນສ່ວນ ແລະ ອະໄວ ຍະວະຕ່າງໆຂອງສັດ ອອກຈາກຖິ່ນທີ່ຢູ່ອາໄສ ຫຼື ແຫຼ່ງກຳເນີດ ມາໄວ້ຄອບຄອງ;
  - ຫ້າມລ່າສັດນ້ຳ ແລະສັດປ່າ ປະເພດທົ່ວໄປ (ບັນຊີ III) ໃນສະຖານທີ່ ທີ່ຫວງຫ້າມ, ເຂດອະນຸລັກພັນ ສັດປ່າ ແລະວັງສະຫງວນ ໂດຍສະເພາະແມ່ນໃນໄລຍະເຂົ້າພັນສາ;
  - ຫ້າມບຸກລຸກທຳລາຍ ເຂດອະນຸລັກພັນສັດປ່າ, ວັງສະຫງວນພັນປາ, ຖິ່ນທີ່ຢູ່ອາໄສ ແລະ ແຫຼ່ງອາຫານ ຂອງສັດນ້ຳ ແລະສັດປ່າ ໂດຍທາງກົງ ແລະທາງອ້ອມ ເຊັ່ນ: ດ້ວຍການບຸກເບີກ, ຕັ້ງຖິ່ນຖານໃໝ່, ຖາກຖາງປ່າໄມ້, ຈຸດປ່າ, ຕັດໄມ້, ນຳໃຊ້ຢາປາບສັດຕູພືດ ແລະຢາຂ້າຫຍ້າເກີນກຳນົດ ແລະການ ກະທຳອື່ນໆ ທີ່ບໍ່ຖືກຕ້ອງຕາມລະບຽບກົດໝາຍ;
  - ຫ້າມຈັບຈ່ອງ, ຍ້າຍ, ປ່ຽນແປງ ຫຼື ທຳລາຍ ເຄື່ອງໝາຍເຂດແດນ ວັງສະຫງວນ, ເຂດອະນຸລັກພັນສັດ ແລະຖິ່ນທີ່ຢູ່ອາໄສຂອງສັດປ່າ ແລະສັດນ້ຳທຳມະຊາດ.
- 7) ຫ້າມບັນດາທ້າງຮ້ານ, ຕະຫຼາດ, ສູນການຄ້າ, ໂຮງແຮມ ຫຼື ສະຖານທີ່ອື່ນໆ ວາງຂາຍ, ວາງສະແດງ ແລະ ພົວພັນຊີ້-ຂາຍສັດນ້ຳ-ສັດປ່າປະເພດຫວງຫ້າມ ທັງມີຊີວິດ ແລະ ບໍ່ມີຊີວິດ, ສິ້ນສ່ວນ ຫຼື ອາໄວຍະວະຂອງ ສັດນ້ຳ-ສັດປ່າ ທີ່ນອນຢູ່ໃນບັນຊີ I ແລະບັນຊີ II ຢ່າງເດັດຂາດ;
- 8) ຫ້າມບັນດາຮ້ານອາຫານ ໃຫ້ບໍລິການອາຫານທີ່ປຸງແຕ່ງຈາກສັດນ້ຳ-ສັດປ່າປະເພດຫວງຫ້າມ ທີ່ນອນຢູ່ໃນ ບັນຊີ I ແລະບັນຊີ II ຢ່າງເດັດຂາດ. ໃນນີ້ລວມທັງການຫ້າມໂຄສະນາ, ປຸກລະດົມ ແລະຊວນເຊື່ອໃຫ້ ສັງຄົມຊົມໃຊ້ ແລະບໍລິໂພກ;
- 9) ໃຫ້ດຳເນີນມາດຕະການເກືອດຫ້າມການຫາປາ ໃນຊ່ວງລະດູປາວາງໄຂ່ ນັບແຕ່ວັນທີ 01 ພຶດສະພາ ຫາ ວັນທີ 31 ຕຸລາ ຂອງທຸກປີ ເພາະໃນຊ່ວງນີ້ ເປັນຊ່ວງໄລຍະທີ່ສັດນ້ຳ ແລະສັດປ່າຊະນິດຕ່າງໆ ກຳລັງຖືພາ ມານ ແລະອອກແມ່ແຜ່ລູກ ໃນໄລຍະນີ້ ແມ່ນຫ້າມເດັດຂາດ ບໍ່ໃຫ້ມີການລາສັດທຸກປະເພດ, ພ້ອມດຽວກັນ ນັ້ນກໍ່ໃຫ້ຈັດຕັ້ງພະນັກງານລົງຕິດຕາມກວດກາເປັນແຕ່ລະໄລຍະ ຢູ່ຕາມເຂດປາຂຶ້ນວາງໄຂ່ ເປັນຕົ້ນແມ່ນຢູ່ ຕາມວັງສະຫງວນພັນປາ, ຫ້າມຕັນທາງເດີນຂອງປາ ຂຶ້ນວາງໄຂ່ຕາມຫ້ວຍ ແລະ ສາຍນ້ຳດ້ວຍວິທີການເຮັດ ຕ້ອນ, ເຮັດລີ້, ໃສ່ລອບ ຫຼື ໂຕ່ງ, ມອງຕາຖີ້ ແລະຫ້າມເດັດຂາດການນຳໃຊ້ລະເບີດ, ທາດເຄມີເບື້ອປາ, ເຄື່ອງສອດປາ ແລະເຄື່ອງມືຫາປາ ທີ່ມີລັກສະນະດັບສູນ;

- 10) ໃຫ້ສ້າງແຜນການ ແລະປະສານສົບທົບກັບພາກສ່ວນທີ່ກ່ຽວຂ້ອງ ໂດຍສະເພາະແມ່ນອົງການປົກຄອງທ້ອງຖິ່ນແຕ່ລະຂັ້ນ ໃນການຈັດຕັ້ງພິທີສະເຫຼີມສະຫຼອງວັນປ່ອຍປ່າ ແລະອະນຸລັກສັດນ້ຳ ແລະສັດປ່າແຫ່ງຊາດ 13 ກໍລະກົດ ຢ່າງມີເນື້ອໃນ ໃຫ້ກາຍມາເປັນປະເພນີ ອັນດົງາມຂອງຊາດ (ດັ່ງຄຳຂວັນລຸ່ມນີ້):
- ຊົມເຊີຍວັນປ່ອຍປ່າ ແລະອະນຸລັກສັດນ້ຳ ແລະສັດປ່າແຫ່ງຊາດ ວັນທີ13 ກໍລະກົດ2016.
  - ການປົກປັກຮັກສາສັດນ້ຳ ແລະສັດປ່າ ແມ່ນຜົນທະ ແລະຫນ້າທີ່ຂອງປວງຊົນລາວ ທັງຊາດ.
  - ຈົ່ງຊ່ວຍກັນປົກປັກຮັກສາປ່າໄມ້, ສັດນ້ຳ ແລະສັດປ່າ ໃຫ້ອຸດົມສົມບູນຕະຫຼອດໄປ.
- 11) ມອບໃຫ້ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ, ນະຄອນຫຼວງວຽງຈັນ, ຫ້ອງການຊັບພະຍາກອນທຳມະຊາດ ແລະສິ່ງແວດລ້ອມ ເມືອງ ໃນຂອບເຂດທົ່ວປະເທດ ເປັນເຈົ້າການໃນການເປີດບັນເຊືອມຊື່ມ ຈັດຕັ້ງປະຕິບັດຄຳສັ່ງແນະນຳ ສະບັບນີ້ຢ່າງເຂັ້ມງວດ;
- 12) ຄຳສັ່ງແນະນຳ ສະບັບນີ້ ມີຜົນນຳໃຊ້ໄດ້ ນັບແຕ່ວັນລົງລາຍເຊັນເປັນຕົ້ນໄປ.



**ສົມມາດ ພິລເສນາ**

**ສຳເນົາ ແລະ ນຳສົ່ງ:**

- ຫ້ອງວ່າການ ສຳນັກງານນາຍົກລັດຖະມົນຕີ (ເພື່ອລາຍງານ)
- ກະຊວງຖະແຫຼງຂ່າວ ແລະ ວັດທະນາທຳ (ຫົງສີມິມ, ວິທະຍຸ, ໂທລະພາບ) (ເພື່ອອອກຂ່າວ ແລະ ໂຄສະນາ)
- ຫ້ອງວ່າການ ປົກຄອງແຂວງ ແລະ ນະຄອນຫຼວງວຽງຈັນ ໃນທົ່ວປະເທດ. (ເພື່ອຊາບ ແລະ ຊ່ວຍຊຸກຍູ້ໃນການຈັດຕັ້ງປະຕິບັດ)
- ກົມຕ່າງໆ ອົງອຳນວຍການຊັບພະຍາກອນທຳມະຊາດ ແລະ ສິ່ງແວດລ້ອມ (ເພື່ອປະຕິບັດ)
- ພະແນກຊັບພະຍາກອນທຳມະຊາດແລະສິ່ງແວດລ້ອມແຂວງແລະນະຄອນຫຼວງທົ່ວປະເທດ (ເພື່ອປະຕິບັດ)
- ຫ້ອງການຊັບພະຍາກອນທຳມະຊາດແລະສິ່ງແວດລ້ອມເມືອງທົ່ວປະເທດ (ເພື່ອປະຕິບັດ)